

حسب فرائش

حضرت علامہ سید حمزہ اشرف قبلہ دام فیضہ

جانشین حضور شیخ الاسلام حضرت علامہ سید مدنی میاں قبلہ مدظلہ العالی

عنوان مقالہ

دور حاضر میں دین اسلام پر مضبوطی سے قائم رہنے کا آسان طریقہ

بسم الله الرحمن الرحيم

نحمده ونستعينه ونصلی ونسلم على حبيبه العظیم واله واصحابه الكريم

(دور حاضر میں دین اسلام پر مضبوطی سے قائم رہنے کا آسان طریقہ)

اسلام امن و سلامتی اخوت و ہمدردی، ایثار و جانثاری، مساوات و برابری اتحاد و یگانگی کا عالمگیر دین ہے۔ جس میں مہد سے لحد تک کے ضوابط و قوانین موجود ہیں۔ دین اسلام میں انسان حیوان، بچہ جوان بوڑھا امیر و غریب، ماں باپ بھائی بہن، میاں بیوی کے جملہ حقوق تفصیل و وضاحت کے ساتھ محفوظ ہیں۔ عبادات نماز روزہ حج زکوٰۃ، معاملات نکاح طلاق خلع و ظہار ایلا و وارثت لین دین کے تمام اصول و قانون مرقوم ہیں۔ جس پر عمل کر کے انسان دنیا میں راحت و سکون عیش و عشرت کی زندگی بسر کرتا ہے۔ اور آخرت میں اللہ تعالیٰ کی رضا و خوشنودی اور باغ جنت کی خوشگوار بہاروں سے آشنا و راستہ ہو سکتا ہے۔ جو بھی ایک بار اس دین کامل میں داخل ہوا ہزاروں گردش ایام اور لاکھوں تیز تند مخالف ہواؤں کے باوجود کلمہ شہادت کو اپنے قلب و جگر میں سمائے رکھا۔ دین اسلام کی خاطر دولت و ثروت ملک و وطن کو ترک کر دیا لیکن کلمہ شہادت اشہدان لا الہ الا اللہ و اشہدان محمد رسول اللہ پر ایمان اپنے سینے میں بسائے رکھا۔ آج بھی رسول اللہ صلی اللہ تعالیٰ علیہ وسلم کے جان نثار صحابہ کرام کے کردار و کارنامے تاریخ میں اسلام مزین و مبرہن ہیں۔ یہ دین اسلام اللہ تعالیٰ کا عطا کیا ہوا دین حنیف ہے۔ جو اللہ تعالیٰ کے نزدیک مقبول ہے۔ رب کریم کا فرمان عالی شان ہے۔

★ عند الدین عند اللہ الاسلام (سورہ آل عمران) یعنی اللہ تعالیٰ کے نزدیک صرف دین اسلام ہی ہے۔

یہ مبارکایت کریمہ اس موقع میں نازل ہوئی جب یہودی کہنے لگے۔ لا دین افضل من دین الیہودی۔ یعنی یہودیوں کے دین سے کوئی دین افضل نہیں ہے۔ اور عیسائی نصاریٰ کہنے لگے لا دین افضل من دین نصاریٰ۔ یعنی نصاریٰ کے دین سے کوئی دین افضل نہیں ہے۔ اللہ تعالیٰ نے دونوں کے دعویٰ کو رد فرماتے ہوئے ارشاد فرمایا۔ ان الدین عند اللہ الاسلام۔ یعنی اللہ تعالیٰ کے نزدیک یہودی نصاریٰ کا دعویٰ باطل ہے۔ اللہ کے نزدیک صرف دین اسلام ہے۔ دین اسلام کی تاکید و تائید میں ارشاد فرمایا۔

☆ من یبتغ غیر الاسلام دینا فلن یقبل منه و هو فی الاخرة من الخاسرین۔ (سورہ آل عمران) ترجمہ، اور جو اسلام کے علاوہ کوئی دین تلاش کرے گا وہ ہرگز قبول نہیں کیا جائے گا۔ اور وہ قیامت کے دن نقصان اٹھانے والوں میں ہوگا۔ یعنی دین اسلام تمام انبیاء کرام رسل عظام کا دین حنیف ہے۔ جس کو لے کر آخری نبی سید المرسلین خاتم النبیین حضرت محمد مصطفیٰ صلی اللہ تعالیٰ علیہ وسلم تشریف لائے۔ یہی دین حنیف قیامت تک جاری و ساری رہے گا۔ جو کوئی یہود و نصاریٰ اس دین اسلام کے علاوہ دوسرا دین اختیار کرے گا۔ وہ قیامت کے دن نقصان دہ اور مردود ہوگا۔

اللہ تعالیٰ کے نزدیک دین اسلام کے مقبول ہونے سے متعلق رسول معظم سرور عالم حضرت محمد رسول اللہ صلی اللہ تعالیٰ علیہ وسلم نے ارشاد فرمایا (مسند امام احمد) ترجمہ، حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وسلم نے فرمایا کہ اعمال کی پیشی

ہوگی۔ نماز اپنی پیشی کے وقت عرض کرے گی۔ اے میرے رب میں نماز ہوں، فرمایا جائے گا۔ کہ تم بھلائی پر ہو۔ پھر صدقہ آ کر عرض کرے گا۔ یا رب میں صدقہ ہوں حکم ہوگا تم بھلائی پر ہو۔ پھر روزہ پیش ہو کر عرض کرے گا یا رب میں روزہ ہوں۔ حکم ہوگا تم نیکی پر ہو۔ پھر دوسرے اعمال پیش ہوں گے۔ ان کے متعلق بھی کہا جائے گا۔ کہ تم بھلائی پر ہو۔ پھر اسلام حاضر ہوگا تو وہ کہے گا۔ کہ اے رب تو سلام ہے اور میں اسلام ہوں تو اللہ تعالیٰ فرمائے گا۔ تو خیر پر ہے۔ آج تری مقام کو تسلیم کیا جائے گا۔ اور تری وجہ سے عطا کیا جائے گا۔ جیسا کہ اللہ تعالیٰ نے اپنی کتاب میں فرمایا ہے۔ کہ جو کوئی اسلام کے سوا کسی اور دین کو پسند کرے گا۔ تو اسے بالکل قبول نہ کیا جائے گا۔ اور آخرت میں خسارہ اٹھانے والوں سے ہوگا (یہ حدیث مسند امام احمد میں ہے)

☆ الیوم اکملت لکم دین و اتممت علیکم نعمتی و رضیت لکم الاسلام دینا (سورہ مائدہ)۔ ترجمہ، آج میں نے مکمل کر دیا تمہارے لیے تمہارا دین اور پوری کر دی ہے تم پر اپنی نعمت اور میں نے پسند کر لیا ہے تمہارے لیے اسلام کو بطور دین۔

یہ آیت عظیمہ ۹/ ذی الحجہ ۱۰ھ بمقام میدان عرفات برور جمعہ سرور کائنات فخر موجودات حضرت محمد رسول اللہ صلی اللہ تعالیٰ علیہ وسلم پر نازل ہوئی۔ یعنی جس دین حنیف کی طرف اللہ تبارک و تعالیٰ نے دعوت و تبلیغ کے لیے آپ صلی اللہ تعالیٰ علیہ وسلم کو بھیجا ہے۔ وہ دین حنیف ظاہری باطنی طور پر مکمل کر دیا گیا۔ اب اس دین میں قیامت تک کے لیے کوئی ترمیم و تنسیخ نہیں ہوگی۔ وہ ایمان و عقائد جن پر نجات اخروی کا انحصار ہے۔ وہ مکمل طور پر بیان و واضح کر دیا گیا ہے۔ اسلام و شریعت کے لیے ایسے اصول بنادیئے گئے جس سے تمام نئی مشکلات اور جدید مسائل کا حل موجود ہے۔ یہ سلسلہ علماء فقہاء کے ذریعے روز قیامت تک جاری و ساری رہے گا۔ جس پر بندگان خدا عمل کرتے رہیں گے۔

★ عن طارق بن شہاب قال الرجل من اليهود لعمر یا امیر المومنین لو انا علینا نزلت هذه الایت، الیوم اکملت لکم دینکم و اتممت علیکم نعمتی و رضیت لکم الاسلام دینا، لاتخذنا ذالک الیوم عیدا، فقال عمر انی لا علم ای یوم نزلت هذه الاية نزلت یوم عرفه فی یوم جمعه۔

ترجمہ۔ حضرت طارق بن شہاب سے روایت ہے کہ ایک یہودی نے حضرت عمر رضی اللہ تعالیٰ عنہ سے کہا اے امیر المومنین! اگر یہ آیت کریمہ ہم یہودیوں پر نازل ہوتی کہ آج میں نے تمہارے لیے دین مکمل کر دیا اور تم پر اپنی نعمت پوری کر دی اور تمہارے لیے اسلام کو تمہارے دین کے طور پر پسند کیا (سورہ مائدہ) تو ہم یقیناً اسے عید کا دن بنا لیتے۔ حضرت عمر نے فرمایا میں بہت اچھی طرح جانتا ہوں کہ یہ آیت کس دن نازل ہوئی تھی یہ عرفہ کے روز جمعہ مبارک کو نازل ہوئی تھی۔ (یعنی جمعہ کا دن عید کا دن ہے۔ لہذا ہر جمعہ کو ہم اسلام کے کامل اور اللہ کی نعمت شامل ہونے کی عید منایا کرتے ہیں)

سرور عالم نور مجسم صلی اللہ تعالیٰ علیہ وسلم نے ایک سائل کے سوال پر اسلام، ایمان، احسان کی وضاحت فرماتے ہوئے ارشاد فرمایا۔

☆ خلیفہ دوم حضرت عمر بن الخطاب رضی اللہ تعالیٰ عنہ سے روایت ہے کہ ایک دن ہم لوگ رسول کریم صلی اللہ تعالیٰ علیہ وسلم کی خدمت

میں حاضر تھے۔ کہ ایک شخص ہم پر نمودا ہوا۔ جن کے کپڑے نہایت سفید اور بال انتہائی ہی سیاہ تھے۔ ان پر کوئی سفر کا اثر نہیں دیکھائی دے رہا تھا۔ اور نہ ہم میں کوئی ان کو پہچانتا تھا۔ یہاں تک وہ شخص حضور نبی کریم صلی اللہ تعالیٰ علیہ وسلم کے سامنے اس طرح بیٹھ گیا کہ اس نے اپنے دونوں رانوں کو آپ کے رانوں سے ملا دیئے۔ اور اپنے دونوں ہاتھوں کو آپ کے رانوں پر رکھ دیئے اور عرض کیا اے محمد صلی اللہ تعالیٰ علیہ وسلم مجھے اسلام کے بارے خبر دیجئے۔ آپ صلی اللہ تعالیٰ علیہ وسلم نے ارشاد فرمایا، اسلام یہ ہے کہ تو اس بات کی گواہی دے کہ اللہ تعالیٰ سوا کوئی عبادت کے لائق نہیں۔ اور یہ کہ محمد صلی اللہ تعالیٰ علیہ وسلم اللہ کے رسول ہیں اور یہ کہ پابندی سے نماز ادا کرے۔ اپنے مال کا زکوٰۃ دے اور رمضان شریف کا روزہ رکھے اور طاقت و استطاعت ہونے کی صورت میں بیت اللہ شریف کا حج کرے۔ وہ اجنبی شخص نے یہ سن کر کہا کہ آپ نے سچ فرمایا ہے۔ ہم لوگوں کو اس بات پر تعجب ہو رہا تھا۔ کہ خود ہی سوال کرتا اور خود ہی اس کی تصدیق بھی کرتا ہے۔ پھر اس اجنبی شخص نے کہا کہ آپ مجھے ایمان کے متعلق بھی بتائیں کہ (وہ کیا ہے) آپ صلی اللہ تعالیٰ علیہ وسلم نے ارشاد فرمایا، ایمان یہ ہے کہ اللہ تعالیٰ پر اس کے فرشتوں پر اور اس کے رسولوں پر اور قیامت کے دن پر ایمان لائے اور اس کی اچھی بری تقدیر پر ایمان

لائے۔ اس نے کہا آپ نے سچ فرمایا۔ پھر اس نے عرض کیا کہ مجھے احسان کے بارے میں بتائیں کہ وہ کیا ہے؟ آپ صلی اللہ تعالیٰ علیہ وسلم نے ارشاد فرمایا احسان کا (اعلیٰ مرتبہ) یہ ہے۔ کہ تو اللہ تعالیٰ کی عبادت اس طرح کرے گویا تو اس کو دیکھ رہا ہے۔ اور احسان کا (کم درجہ یہ ہے) کہ اگر تو نہیں دیکھ رہا ہے تو (کم از کم ترا یقین ہو کہ) خدا تجھے دیکھ رہا ہے۔ اس نے (پھر) سوال کیا کہ قیامت کے بارے میں مجھے بتائیں کہ (کب واقع ہوگی) آپ صلی اللہ تعالیٰ علیہ وسلم نے فرمایا کہ قیامت کے متعلق جس سے سوال کیا گیا ہے۔ وہ سوال کرنے والے سے زیادہ علم نہیں رکھتا۔ (اس پر) اس نے کہا مجھے اس کی علامات ہی بتائے۔ آپ صلی اللہ تعالیٰ علیہ وسلم نے فرمایا قیامت کی علامتوں میں ہے کہ لونڈی اپنا مالک و مربی جنے گی۔ اور یہ کہ تو دیکھے کہ برہنہ پاؤں برہنہ جسم، بکریاں چرانے والے اور تنگ دست لوگوں کی مالی حالت یہ ہو جائے گی کہ وہ مکانات کی تعمیر (آرائش) میں فخر و تکبر کے طور پر ایک دوسرے سے آگے بڑھنے میں کوشش کریں گے۔ حضرت عمر رضی اللہ تعالیٰ عنہ فرماتے ہیں کہ پھر وہ شخص چلا گیا۔ اور میں ان کے جانے بعد کافی تک خاموش رہا۔ پھر حضور اکرم سرور عالم صلی اللہ تعالیٰ علیہ وسلم نے خود ہی مجھ سے فرمایا۔ اے عمر جانتا ہے کہ یہ سائل کون تھا؟ میں عرض کیا کہ اللہ اور اس کا رسول بہتر جانتا

ہے۔ فرمایا بے شک وہ جبرائیل تھا۔ تمہیں تمہارا دین سکھانے کے لیے آیا تھا۔ (اس حدیث کو امام مسلم نے روایت کیا ہے) تشریح: اسلام کا لغوی معنی اطاعت گزاری فرمانبرداری اور خوشی و رغبت کے ساتھ بغیر کسی سرکشی و اعراض کے تسلیم کر لینے کے ہیں۔ شریعت میں احکام الہی کی اطاعت اور اسلام کے پانچوں ارکان کو بجالانے کا نام ہے۔ اسلام ظاہری اعمال اور ایمان باطنی اعتقاد کا نام ہے۔ اور دین مجموعہ ایمان و اسلام سے عبارت ہے۔ حضرت جبرائیل علیہ السلام حضور اکرم صلی اللہ تعالیٰ علیہ وسلم کی بارگاہ میں اسلام، ایمان، احسان کا سوال اور اس کا جواب سے صحابہ کرام رضی اللہ تعالیٰ عنہ کو اس کی تعلیم دینے اور ادب سے سوال کرنے کا طریقہ سکھانے کے

دور حاضر میں دین اسلام پر مضبوطی سے قائم رہنے کا آسان طریقہ

دین اسلام کی خوبی و کمال و جمال و جلال مختصر عرض کرنے کے بعد دین اسلام پر مضبوطی سے قائم و دائم رہنے کا آسان طریقہ حاضر خدمت اقدس ہیں۔ دین اسلام پر ایام ماضی و حال میں مضبوطی سے قائم رہنا آسان رہا ہے اور مستقبل میں بھی قیامت تک مومن کامل پر آسان رہے گا۔ موجودہ دور میں اسلام پر قائم رہنا اس کے احکامات پر عمل دور قدیم سے سہل ہے۔ کیونکہ اس دور جدید میں سہولیات کی کثرت اور ضروریات طبعی کی تکمیل کے اسباب بہت ہیں۔ مثلاً اللہ و رسول پر ایمان کامل رکھنے پر کوئی رکاوٹ و پابندی و دشواری نہیں ہے۔ کسی مسجد میں عبادت کے لیے جائیں تو وضو طہارت تو لہ پنگھا اے سی تک کا انتظام رہتا ہے۔ لیکن اسلام پر مضبوطی سے قائم رہنا اور اس پر عمل کرنے کے لیے اہم ترین شرط یہ ہے۔ کہ بندہ کے دل میں اللہ تبارک و تعالیٰ کا خوف و خشیت موجود ہو، رسول کریم علیہ الصلوٰۃ و التسلیم کی اتباع و پیروی آپ کی سنت کریمہ پر عمل کرنے کا جذبہ عشق ہو اور اولیاء کرام جو اس دین کامل کو سینے میں بسائے اس پر عملی جامہ پہننا چکے ہیں۔ ان کے طریقوں پر عمل کا کرنے ذوق و شوق ہو۔ یہی دین اسلام مضبوطی سے قائم رہنے کا آسان طریقہ ہے۔ یہ عمل اللہ سے ڈرنے والوں کے دشوار نہیں بلکہ آسان ہے۔ اللہ کا فرمان ہے۔ وانهما الکبیرۃ الا علی الخاشعین (پ ۵) یعنی اسلام اور اس کے احکام پر قائم رہنا دشوار و سخت ہے۔ لیکن اللہ تعالیٰ سے ڈرنے والوں کے لئے کوئی دشوار نہیں ہے۔ قرآن پاک میں اللہ تعالیٰ سے خوف و خشیت کی بار بار تاکید اور رسول کریم صلی اللہ تعالیٰ علیہ وسلم کی اتباع و پیروی اور نیک لوگوں کے ساتھ رہنے کا حکم آیا ہے۔ چند آیتیں کریمہ پیش ہیں۔

☆ ارشاد ربانی ہے۔ یا ایہا الذین امنوا اتقوا اللہ (پ ۳ آیت ۲۷۸) ترجمہ، اے ایمان والو! اللہ سے ڈرو۔

☆ ارشاد الہی ہے یا ایہا الذین امنوا اتقوا اللہ حق تقاته ولا تموتن الا انتم مسلمون (پ ۴ سورہ آل عمران) اے ایمان والو! اللہ سے ڈرو۔ جیسا اس سے ڈرنے کا حق ہے۔ اور ہرگز نہ مرنا مگر مسلمان۔

☆ فرمان رب ہے۔ واتقوا اللہ لعلکم تفلحون (پ ۴ سورہ آل عمران) ترجمہ، اللہ سے ڈرو اس امید پر کہ تمہیں فلاح ملے

☆ رب کریم کا فرمان ہے۔ یا ایہا الناس اتقوا ربکم الذی خلقکم من نفس واحدہ۔ ترجمہ اے لوگو! اللہ سے ڈرو جس نے تمہیں ایک جان سے پیدا کیا۔

☆ فرمان رب ہے۔ یا ایہا الذین امنوا اتقوا اللہ وكونوا مع الصادقین۔ (پ ۱۱ سورہ توبہ) ترجمہ، اے ایمان والو! اللہ سے ڈرو اور سچوں کے ساتھ ہو۔ رب کا فرمان ہے۔

☆ ان اکرمکم عند اللہ اتقکم ان اللہ علیم خبیر۔ (پ ۲۶ سورہ حجرات) ترجمہ، بے اللہ کے یہاں تم میں زیادہ عزت والا وہ جو تم میں زیادہ پرہیزگار ہے۔

جو بندہ خوف خدا سے کانپتا اور روتا ہے اس کے گناہ جھڑتے ہیں۔

۵

☆ واما من خاف مقام ربه ونهى النفس عن الهوى فان الجنة هي الماوى (پ ۳۰) ترجمہ اور جواب اپنے رب کے سامنے کھڑے رہنے سے اس کے مقام سے ڈرا اور اپنے نفس کو خواہشات سے روک دیا تو اس کا ٹھکانہ جنت ہے۔

☆ قال رسول الله صلى الله تعالى عليه وسلم اذا اقتشر جسد العبد من خشية الله تعالى تحانت عنه زنوبه كما يتحانت عن الشجر ورقها (مکاشفۃ القلوب) رسول کریم صلی اللہ تعالیٰ علیہ وسلم نے فرمایا جب بندہ خوف خدا سے کانپتا ہے تو اس کے گناہ اس کے بدن سے ایسے جھڑ جاتے ہیں۔ جیسے درخت ہلانے سے اس کے پتے جھڑ جاتے ہیں (اس حدیث کو امام غزالی نے مکاشفۃ القلوب میں نقل کیا ہے)

☆ قال رسول الله صلى الله تعالى عليه وسلم لا يلج النار من بكى من خشية الله حتى يعود اللبن في الفرع۔ (مکاشفۃ القلوب) ترجمہ، رسول اللہ صلی اللہ تعالیٰ علیہ وسلم نے فرمایا جو خوف خدا سے روتا ہے وہ جہنم میں ہرگز داخل نہیں ہوگا۔ اسی طرح جیسے کہ دودھ دوبارہ اپنے تھنوں میں نہیں جاتا۔ (اس حدیث کو امام غزالی نے مکاشفۃ القلوب میں نقل کیا ہے)

: حضرت عمر رضی اللہ تعالیٰ عنہ جب قرآن پاک کی کوئی آیت سنتے تو خوف سے بے ہوش ہو جاتے۔ ایک دن ایک تنکا ہاتھ میں لے کر فرمایا، کاش میں ایک تنکا ہوتا کوئی قابل ذکر چیز نہ ہوتا، کاش میری ماں مجھے نہ جنتی اور خوف خدا سے اتنا رو یا کرتے تھے۔ کہ آپ چہرے پر آنسوؤں کے بہنے کی وجہ سے دوسیاہ نشان پڑ گئے تھے۔

مذکورہ آیات بینات اور احادیث کریمہ سے واضح ہوا کہ ہر مسلمان کے دل میں اللہ تعالیٰ کا خوف و خشیت رعب و جلال ہر لمحہ رہنا چاہیے جس نے انسان جنات، زمین آسمان، چاند سورج ستارے چرند پرند ساری مخلوق کو بنایا اور سب کو اپنی قدرت کاملہ سے روزی عطا فرماتا ہے۔ جب مسلمان کے دل میں ہر وقت اللہ تعالیٰ کا ڈر ہوگا۔ تو ضرور اس کے فرامین و احکامات پر دل و جان سے عمل پیہم کرتا رہے گا۔ یہی دین اسلام پر مضبوطی سے قائم و دائم رہنے کا سہل طریقہ ہے۔

اس برق رفتار و ترقی یافتہ اور مصروف ترین دور میں بھی اللہ تعالیٰ سے ڈرنے اس کی طاعت بجالانے والے لوگ دنیا میں موجود ہیں۔ اس کے دل میں اللہ تعالیٰ کی خوف و خشیت اس طرح رچی بسی ہوئی ہے۔ کہ بغیر کسی کے کہے پانچوں وقت کی نمازیں پابندی کے ساتھ پڑھتا ہے ماہ رمضان کا روزہ رکھتا ہے۔ مالدار ہے تو اپنے مال کا زکوٰۃ دیتا ہے اور فریضہ حج ادا کیا کرتا ہے سوچے سمجھے جون کا مہینہ ہے۔ سخت دھوپ اور گرمی پڑ رہی ہے۔ ماہ رمضان کا روزہ رکھ لیا ہے دوپہر کا وقت ہے گرم ہوا لو چل رہی ہے۔ پیاس و بھوک سے دل بے تاب ہے۔ گھر کے اندر کمرہ میں تنہا ہے۔ کمرہ میں ٹھنڈا پانی کھانے کا سامان رکھا ہے۔ کوئی دیکھنے والا روکنے والا بھی نہیں ہے۔ پھر بھی وہ اللہ کا بندہ پانی پی کر اپنی پیاس کو نہیں بجھا رہا نہ کچھ کھا کر بھوک کو مٹا رہا ہے۔ کیونکہ اس کے دل میں اللہ تعالیٰ کا خوف و خشیت ہے۔ دل میں یقین ہے کوئی دیکھے یا دیکھے خدا دیکھ رہا ہے۔ اسی خوف سے بھوک پیاس پر صبر کر رہا ہے۔



دسمبر جنوری میں سخت سردی پڑ رہی ہے۔ صبح کا وقت ہے نیند بھی خوب لگ رہی ہے۔ موزن کے فجر کی آذان کی آواز کان میں گونج رہی

۶

ہے۔ اس سخت سردی میں اللہ کا بندہ نیند و ٹھنڈی کا پروا کئے بغیر اپنے گرم گرم بستر سے اٹھتا ہے۔ وضو بنا کر مسجد یا گھر میں نماز فجر ادا کرتا ہے۔ اللہ تعالیٰ کا یہ فریضہ اللہ کی خوف و خشیت میں ادا کرتا ہے۔ اسی طرح رات و دن کی محنت و مشقت سے کمائی ہوئی دولت کی لاکھوں روپے زکوٰۃ نکال کر غریبوں ضرورت مندوں کو مفت تقسیم کرتا ہے۔ اسی طرح لاکھوں روپے حج کی ادائیگی میں خرچ کرتا ہے۔ سفر کے تکالیف کو برداشت کرتا ہے۔ پھر بھی اس کے چہرہ پر ذرہ برابر بھی بے چینی و گھبراہٹ کے آثار نمایاں نہیں ہے۔ سب کچھ اللہ کے خوف اور اس کی رضا کے لیے دل جان سے ادا کرتا چلا جاتا ہے۔ یہ کام اگرچہ دشوار ہے۔ لیکن اللہ سے ڈرنے والوں کے لیے کوئی دشوار نہیں ہے۔ وانہا الکبیرۃ الا علی الخاشعین (پ ۵) یعنی اسلامی احکام پر قائم رہنا اگرچہ دشوار ہے۔ لیکن اللہ تعالیٰ سے ڈرنے والوں کے لئے کوئی دشوار نہیں ہے۔

☆ حکایت: بنی اسرائیل میں ایک کثیر العیال عابد تھا اسے تنگدستی نے گھیر لیا۔ جب بہت پریشان ہوا۔ اپنی بیوی سے کہا جاؤ کسی سے کچھ مانگ لاؤ۔ بیوی ایک تاجر کے گھر جا کر کھانے کا سوال کیا۔ تاجر نے کہا اگر تم میری آرزو و خواہش پوری کر دو تو جو چاہو لے جا سکتی ہے۔ بیوی بچاری چپ چاپ گھر خالی ہاتھ گھر لوٹ گئی۔ جب بچوں نے ماں کو خالی ہاتھ آتے دیکھا تو بھوک سے چلانے لگے اور کہنے لگے امی ہم بھوک سے مر رہے ہیں۔ ہمیں کچھ کھانے کے لیے دو۔ بیوی دوبارہ اسی تاجر ہاں لوٹ گئی اور کھانے کا سوال کیا تاجر نے پھر وہی بات کہی جو پہلے کہہ چکا تھا۔ بیوی بچوں کی خاطر رضا مند ہو گئی۔ جب یہ دونوں تخلیہ میں پہنچے تو بیوی خوف خدا سے کانپنے لگی۔ تاجر نے پوچھا کس سے ڈرتی ہو؟ یہاں کوئی نہیں ہے۔ اس نے کہا میں اپنے رب ذوالجلال کے خوف سے کانپ رہی ہوں جس نے ہمیں پیدا۔ تب تاجر نے بولا جب تم اتنی تنگدستی میں بھی اللہ تعالیٰ کا خوف رکھتی ہو۔ تو مجھے بھی اللہ تعالیٰ کے عذاب سے ڈرنا چاہیے۔ یہ کہا اور عابد کی بیوی کو بہت سامان منال ساز و سامان دے کر عزت کے ساتھ رخصت کیا۔

☆ اللہ تبارک و تعالیٰ نے اس دور کے نبی حضرت موسیٰ علیہ الصلوٰۃ والسلام پر وحی بھیجی کہ فلاں ابن فلاں کے پاس جاؤ میرا اس بندے سے سلام کہہ دو۔ اور کہنا میں اس کے تمام گناہوں کو معاف کر دیا۔ حضرت موسیٰ علیہ الصلوٰۃ والسلام اللہ کے حکم مطابق اس تاجر کے پاس تشریف لائے۔ اور پوچھا کیا تم نے کوئی عظیم نیکی کا کام انجام دیا ہے۔ جس کی وجہ سے اللہ تعالیٰ نے تمہیں سلام اور تمام گناہوں کو معاف کر دیا ہے۔ تاجر نے جواب میں مذکورہ بالا سارا واقعہ بیاں کر دیا۔ یہ فضل و کمال اللہ تعالیٰ سے ڈرنے کی وجہ سے ملا۔

اللہ تعالیٰ کا ارشاد ہے۔ فلا تخشوا الناس واخشون (پ ۶ سورہ مائدہ) تم لوگوں سے نہیں مجھ سے ڈرو۔ فلا تخافوہم وخافون ان کنتم مومنین۔ (پ ۴ سورہ آل عمران) ترجمہ، اگر تم مومن ہو تو لوگوں سے نہیں مجھ سے خوف کرو۔

اللہ تبارک و تعالیٰ تمام مسلمان بھائی بہن کے دل میں خوف خدا کی توفیق رفیق عطا فرمائے۔ آمین بجاہ سید المرسلین صلی اللہ تعالیٰ علیہ وسلم

راقم الحروف

العبد الحقیر محمد مطیع الرحمن نعیمی اشرفی

خادم مدنی دارالافتاء احمد آباد

۲ ربیع الاول شریف ۱۴۴۴ھ

29.9.2022







